

(ബി) പ്രസ്തുത യോഗത്തിലെ തീരുമാനപ്രകാരം മണ്ഡലത്തിലെ കുടിവെള്ള ക്ഷാമത്തെ സംബന്ധിച്ച സമഗ്ര റിപ്പോർട്ട് സമർപ്പിച്ചിട്ടുണ്ടോയെന്ന് അറിയിക്കാമോ;

(സി) ഇല്ലെങ്കിൽ പ്രസ്തുത റിപ്പോർട്ട് എന്നത്തേയ്ക്ക് സമർപ്പിക്കാൻ സാധിക്കുമെന്ന് വ്യക്തമാക്കാമോ?

(ബി & സി) സമർപ്പിച്ചിട്ടില്ല. 30-8-2021-ന് നടന്ന യോഗ തീരുമാന പ്രകാരം സമഗ്ര റിപ്പോർട്ട് കേരള വാട്ടർ അതോറിറ്റി തയ്യാറാക്കി വരുന്നതേയുള്ളൂ.

(ഡി) 30-8-2021-ലെ യോഗത്തിന്റെ മിനിറ്റ്സിന്റെ പകർപ്പ് ലഭ്യമാക്കാമോ?

പ്രസ്തുത യോഗത്തിന്റെ മിനിറ്റ്സിന്റെ പകർപ്പ് അനുബന്ധമായി ചേർത്തിട്ടുണ്ട്.*

വാട്ടർ ചാർജ്ജ് കുടിശ്ശിക പിരിച്ചെടുക്കാൻ നടപടി

251(997) ശ്രീമതി കെ. കെ. രമ: താഴെ കാണുന്ന ചോദ്യങ്ങൾക്ക് ജലവിഭവ വകുപ്പുമന്ത്രി സദയം മറുപടി നൽകുമോ:

(എ) 2021 മാർച്ചിൽ അവസാനിച്ച സാമ്പത്തിക വർഷത്തിൽ വാട്ടർ അതോറിറ്റിക്ക് വെള്ളക്കരം ഇനത്തിൽ കുടിശ്ശികയായി പിരിഞ്ഞുകിട്ടാനുള്ള തുക എത്രയാണെന്ന് അറിയിക്കുമോ?

2021 മാർച്ച് മാസം അവസാനിച്ച സാമ്പത്തിക വർഷത്തിൽ 2032.85 കോടി രൂപ (പൊതു ടാപ്പുകളുടേത് ഉൾപ്പെടെ) കുടിശ്ശികയായി പിരിഞ്ഞു കിട്ടാനുണ്ട്.

(ബി) വെള്ളക്കരം കുടിശ്ശിക വരുത്തിയിട്ടുള്ളവരിൽ ഏതൊക്കെ സർക്കാർ സ്ഥാപനങ്ങളും വാട്ടർ അതോറിറ്റി ഉദ്യോഗസ്ഥരുമാണ് ഉൾപ്പെട്ടിട്ടുള്ളതെന്ന് വ്യക്തമാക്കാമോ;

(സി) ഇതിൽ ഏതൊക്കെ സ്ഥാപനങ്ങളുടെയും ഉദ്യോഗസ്ഥരുടെയും വാട്ടർ കണക്കുകൾ നാളിതുവരെ വിച്ഛേദിച്ചിട്ടുള്ളതെന്ന് വ്യക്തമാക്കാമോ?

(ബി&സി) കെട്ടിട ഉടമസ്ഥർ നൽകുന്ന അപേക്ഷയുടെ അടിസ്ഥാനത്തിലാണ് വാട്ടർ കണക്കുകൾ നൽകി വരുന്നത്. അതിൽ കെട്ടിടത്തിന്റെ മേൽവിലാസവും ഫോൺ നമ്പരും മാത്രമാണ് രേഖപ്പെടുത്തിയിട്ടുള്ളത്. ഉപഭോക്താവിന്റെ ജോലി സംബന്ധമായ വിവരങ്ങളൊന്നും തന്നെ ലെഡ്ജറിലോ ഇ-അബാക്കസ് സോഫ്റ്റ്‌വെയറിലോ രേഖപ്പെടുത്താറില്ല. ആയതിനാൽ കുടിശ്ശിക വരുത്തിയിട്ടുള്ള ഉദ്യോഗസ്ഥരെ സംബന്ധിച്ചോ ഇപ്രകാരം കണക്കു വിച്ഛേദിക്കപ്പെട്ട ഉദ്യോഗസ്ഥരെ സംബന്ധിച്ചോ ഉള്ള വിവരങ്ങൾ ലഭ്യമല്ല. സർക്കാർ സ്ഥാപനങ്ങൾ, ആശുപത്രികൾ, വിദ്യാഭ്യാസ സ്ഥാപനങ്ങൾ, പോലീസ് സ്റ്റേഷനുകൾ, മറ്റ് അവശ്യ സർവ്വീസുകൾ എന്നിവയും ഉൾപ്പെടുന്നതിനാൽ സർക്കാർ സ്ഥാപനങ്ങളുടെ കുടിശ്ശിക വരുത്തുന്ന കണക്കുകൾ വിച്ഛേദിക്കാറില്ല.

* നിയമസഭയുടെ ഔദ്യോഗിക വെബ്സൈറ്റിൽ ലഭ്യമാണ്.

(ഡി) കുടിശ്ശിക തുക അടിയന്തരമായി പിരിച്ചെടുക്കുന്നതിന് നടപടി സ്വീകരിക്കുമോ?

കുടിശ്ശിക തുക അടിയന്തരമായി പിരിച്ചെടുക്കുന്നതിന് നടപടികൾ സ്വീകരിച്ചു വരുന്നു. ഇതിന്റെ ഭാഗമായി കുടിശ്ശിക വരുത്തിയിരിക്കുന്ന ഉപഭോക്താക്കൾക്ക് നോട്ടീസ് നൽകുകയും ഒറ്റത്തവണ തീർപ്പാക്കാൽ പദ്ധതി നടപ്പിൽ വരുത്തുകയും ഡിസ്കൺക്ട് ചെയ്ത ഉപഭോക്താക്കളിൽനിന്ന് കുടിശ്ശിക ഈടാക്കുന്നതിന് റവന്യൂ റിക്കവറി നടപടികൾ ഉൾപ്പെടെ സ്വീകരിച്ചു വരുന്നു.

വാട്ടർ അതോറിറ്റി ബില്ലിംഗ് രീതിയിലെ മാറ്റം

252 (998) ശ്രീ. എൻ. എ. നെല്ലിക്കുന്ന്:

ശ്രീ. മഞ്ഞളാംകുഴി അലി:

ശ്രീ. പി. ഉബൈദുള്ള:

ശ്രീ. കുറുക്കോളി മൊയ്തീൻ: താഴെ കാണുന്ന ചോദ്യങ്ങൾക്ക് ജലവിഭവ വകുപ്പുമന്ത്രി സദയം മറുപടി നൽകുമോ:

(എ) കേരള വാട്ടർ അതോറിറ്റിയുടെ ബില്ലിംഗ് സമ്പ്രദായത്തിൽ മാറ്റം വരുത്തിയിട്ടുണ്ടോയെന്ന് അറിയിക്കാമോ?

കേരള വാട്ടർ അതോറിറ്റി ബില്ലിംഗ് സമ്പ്രദായത്തിൽ നിലവിൽ മാറ്റം വരുത്തിയിട്ടില്ല. എന്നാൽ കടലാസ് രഹിത ഹരിത പ്രോട്ടോക്കോൾ നടപ്പിലാക്കുന്നതിന്റെ ഭാഗമായി പ്രിന്റ് ചെയ്ത ബില്ലുകൾക്ക് പകരം എസ്.എം.എസ്. ആയി അയയ്ക്കുന്ന രീതിയാണ് തിരുവനന്തപുരം നഗരത്തിൽ ഇപ്പോഴുള്ളത്.

(ബി) പുതിയ സമ്പ്രദായ പ്രകാരം ബില്ലുകൾ നൽകുമ്പോൾ പിഴവുകൾ സംഭവിക്കുന്ന കാര്യം ശ്രദ്ധയിൽപ്പെട്ടിട്ടുണ്ടോ; എങ്കിൽ ഇത് പരിഹരിക്കാൻ എന്ത് നടപടി സ്വീകരിച്ചുവെന്ന് വ്യക്തമാക്കാമോ?

ബില്ലിംഗ് സമ്പ്രദായത്തിൽ കേരള വാട്ടർ അതോറിറ്റി നിലവിൽ മാറ്റം വരുത്തിയിട്ടില്ലാത്തതിനാൽ പിഴവുകളുള്ളതായി ശ്രദ്ധയിൽപ്പെട്ടിട്ടില്ല.

(സി) വാട്ടർ അതോറിറ്റി നൽകുന്ന ബില്ലിൽ ഉപയോഗിച്ച വെള്ളത്തിന്റെ അളവിനോടൊപ്പം ഈടാക്കുന്ന നിരക്കും മുൻ കുടിശ്ശികയും ചേർക്കാറുണ്ടോ; ഇല്ലെങ്കിൽ അതിനുവേണ്ട നിർദ്ദേശം നൽകുമോ?

വാട്ടർ അതോറിറ്റി നൽകുന്ന പ്രിന്റ് ചെയ്ത ബില്ലിൽ ഉപയോഗിച്ച വെള്ളത്തിന്റെ അളവിനോടൊപ്പം ഈടാക്കുന്ന നിരക്കും മുൻ കുടിശ്ശികയും ചേർക്കാറുണ്ട്. എന്നാൽ എസ്.എം.എസ്. സംവിധാനത്തിൽ നിലവിൽ ഉപഭോക്താക്കൾക്ക് അടയ്ക്കുവാനുള്ള തുക മാത്രമാണ് കാണിക്കുന്നത്. എന്നാൽ ഓൺലൈനായി ബിൽ ലഭിക്കുന്നതിൽ, വെള്ളത്തിന്റെ അളവിനോടൊപ്പം ഈടാക്കുന്ന നിരക്കും മുൻ കുടിശ്ശികയും ഉൾപ്പെടുത്തിയിട്ടുള്ളത് കാണുവാനും പ്രിന്റ് ചെയ്യുവാനുമുള്ള സംവിധാനം വാട്ടർ അതോറിറ്റിയുടെ ഓൺലൈൻ പേമെന്റ് സൈറ്റിൽ നൽകിയിട്ടുണ്ട്.